

தலைப்புச் செய்திகள்

1. நாட்டின் பொருளாதார வளர்ச்சியில் சுங்கத்துறை முக்கியப் பங்கு வகிப்பதாக மத்திய நிதியமைச்சர் திருமதி. நிர்மலா சீதாராமன் தெரிவித்துள்ளார்.
2. விளையாட்டு வீரர்களிடையே ஊக்கமருந்து பயன்பாட்டால் ஏற்படும் தீமைகள் குறித்து விழிப்புணர்வு ஏற்படுத்தப்பட வேண்டியதன் அவசியத்தை மத்திய அமைச்சர் திரு. மன்சூக் மாண்டவியா வலியுறுத்தியுள்ளார்.
3. தமிழகத்தில் நேர்மையான ஆட்சி நடைபெற வேண்டும் என்பதில் முதலமைச்சர் உறுதியுடன் உள்ளதாக மாநில அமைச்சர் திரு. கே. ஏ. செங்கோட்டையன் தெரிவித்துள்ளார்.
4. கோவில்களில் வழங்கப்படும் அன்னதானத்தின் தரத்தை உறுதி செய்ய வேண்டும் என்று பிஜேபி மாநிலத்தலைவர் திரு. நயினார் நாகேந்திரன் தமிழக அரசை வலியுறுத்தியுள்ளார்.
5. உலகக்கோப்பை மகளிர் டிவென்ட்டி டிவென்ட்டி கிரிக்கெட் போட்டியில் இந்தியா 5 விக்கெட் வித்தியாசத்தில் பங்களாதேஷை வென்றது.

>>>>>><<<<<<<<

நாட்டின் பொருளாதார வளர்ச்சியில் சுங்கத்துறை முக்கியப் பங்கு வகிப்பதாக மத்திய நிதியமைச்சர் திருமதி. நிர்மலா சீதாராமன் தெரிவித்துள்ளார்.

புதுச்சேரியில் புனரமைக்கப்பட்ட பாரம்பரிய கலங்கரை விளக்கத்தை திறந்து வைத்து அவர் பேசினார்.

கப்பல் போக்குவரத்துக்கு கலங்கரை விளக்கங்கள் வழிகாட்டியாக திகழ்வதாக அவர் குறிப்பிட்டார்.

நேர்மையான வர்த்தக நடைமுறைகளுக்கு உதவிடும் வகையில், சட்டவிரோத கடத்தலை தடுப்பது உள்ளிட்ட பணிகளில் சுங்கத்துறையினரின் சேவைகள் பாராட்டுதலுக்குரியது என்றும் அவர் கூறினார்.

துறைமுகங்கள், விமான நிலையங்கள், சரக்குப் போக்குவரத்து கட்டமைப்புகள், முன்னெப்போதும் இல்லாத அளவில் விரிவடைந்து வருவதாக அவர் தெரிவித்தார்.

வர்த்தக நடைமுறைகள் மீது நம்பிக்கையை உருவாக்கும் வகையில், தெளிவான கண்காணிப்பு நடவடிக்கைகளை உறுதி செய்வதில் மத்திய மறைமுக வரிகள் மற்றும் சுங்க வாரியத்தின் செயல்பாடுகள் இன்றியமையாதது என்று திருமதி. நிர்மலா சீதாராமன் கூறினார்.

>>>>>><<<<<<<<

விளையாட்டு வீரர்களிடையே ஊக்கமருந்து பயன்பாட்டால் ஏற்படும் தீமைகள் குறித்து விழிப்புணர்வு ஏற்படுத்தப்பட வேண்டியதன் அவசியத்தை மத்திய விளையாட்டுத்துறை அமைச்சர் திரு. மன்சூக் மாண்டவியா வலியுறுத்தியுள்ளார்.

புதுதில்லியில் நடைபெற்ற ஊக்கமருந்து பயன்பாடு தொடர்பான ஆய்வுக் கூட்டத்தில் பேசிய அவர், ஊக்கமருந்து பயன்பாட்டிலிருந்து விளையாட்டு வீரர்களை பாதுகாப்பதற்கான நடவடிக்கைகளுக்கு கூடுதல் கவனம் செலுத்தப்பட வேண்டும் என்று வலியுறுத்தினார்.

தேசிய அளவிலான விளையாட்டுப் போட்டிகள் மற்றும் கேலோ விளையாட்டுப் போட்டிகளில் பங்கேற்கும் விளையாட்டு வீரர்கள் ஊக்கமருந்து குறித்த விழிப்புணர்வு முகாம்களில் பங்கேற்பது கட்டாயமாக்கப்பட்டுள்ளதாக திரு. மன்சூக் மாண்டவியா தெரிவித்தார்.

இந்த கூட்டத்தில், தேசிய ஊக்கமருந்து பரிசோதனை ஆய்வகத்தின் செயல்பாடுகள், எதிர்கால திட்டங்கள் குறித்து ஆய்வு செய்யப்பட்டது.

இதுகுறித்து சமூகவலைதளத்தில் அவர் வெளியிட்டுள்ள பதிவில், திருச்செந்தூர் சுப்பிரமணிய சுவாமி திருக்கோவிலில் பரிமாறப்பட்ட அன்னதானத்தில் புழுக்கள் இருந்ததாக ஊடகங்களில் வெளியான செய்திகள் அதிர்ச்சி அளிப்பதாக உள்ளது என்று குறிப்பிட்டுள்ளார்.

கோவில் வருவாயை அதிகரிக்கும் நடவடிக்கைகளில் அக்கறை செலுத்தி வரும் மாநில அரசு, பக்தர்களுக்கான வசதிகள் குறித்தும் கவனம் செலுத்த வேண்டும் என்று திரு. நயினார் நாகேந்திரன் கேட்டுக் கொண்டுள்ளார்.

>>>>>><<<<<<<<

தமிழகத்தில் ஒருசில இடங்களில் அடுத்த இரண்டு நாட்களுக்கு பலத்த காற்றுடன் கூடிய கனமழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.

செங்கல்பட்டு, காஞ்சிபுரம், திருவள்ளூர், விழுப்புரம், கடலூர் உள்ளிட்ட 12 மாவட்டங்களில், ஒருசில இடங்களில், இன்று மிதமான மழை பெய்யக்கூடும் என்று அந்த மையம் கூறியுள்ளது.

சென்னையைப் பொறுத்தவரை வானம் ஓரளவு மேகமூட்டத்துடன் காணப்படும் என்றும், நகரின் ஒருசில பகுதிகளில், மிதமான மழைக்கு வாய்ப்புள்ளதாக வானிலை மையம் தெரிவித்துள்ளது.

இதனிடையே, கிருஷ்ணகிரி மாவட்டத்தில் கடந்த சில நாட்களாக வெய்யிலின் தாக்கம் கடுமையாக இருந்த நிலையில், நேற்று மாலை பரவலாக பெய்த மழை காரணமாக குளிர்ச்சியான சூழல் நிலவியதாக எமது செய்தியாளர் தெரிவிக்கிறார்.

>>>>>><<<<<<<<

இருவரிச் செய்திகள்

பங்களாதேஷ் நாட்டைச் சேர்ந்த பயணிகளுக்கான சுற்றுலா விசா வழங்கும் நடைமுறை இம்மாதம் 28-ம் தேதி முதல் மீண்டும் தொடங்கவுள்ளதாக இந்தியா தெரிவித்துள்ளது.

>>>>>><<<<<<<<

ராஸ் லஃப்பான் சம்பவத்தில் உயிரிழந்த 12 இந்தியர்களில் 4 பேரின் உடல்கள் இந்தியாவிற்கு கொண்டுவரப்படுவதாக தோஹாவில் உள்ள இந்தியத் தூதரகம் தெரிவித்துள்ளது

>>>>>><<<<<<<<

Hormuz நீரிணைப் பகுதியில், ஈரான் அரசால் அறிவிக்கப்பட்டுள்ள அதிகாரபூர்வ வழித்தடத்தை மட்டுமே கப்பல் போக்குவரத்திற்குப் பயன்படுத்தவேண்டும் என்று அந்நாட்டு அதிகாரிகள் தெரிவித்துள்ளனர்.

>>>>>><<<<<<<<

அயோத்தி ஸ்ரீ ராமர் கோயில் நன்கொடை தொடர்பான விவகாரத்தில், முறைகேட்டில் ஈடுபட்டவர்கள் மீது கடும் நடவடிக்கை எடுக்கப்படும் என்று உத்தரபிரதேச மாநில அரசு தெரிவித்துள்ளது.

>>>>>><<<<<<<<

தேசிய மனித உரிமைகள் ஆணையத்தின் கோடைகால பயிற்சி முகாம் புதுதில்லியில் நேற்று நிறைவடைந்தது.

>>>>>><<<<<<<<

புதிய மற்றும் தட்கல் முறையில் வழங்கப்படும் பாஸ்போர்ட்களுக்கான உயர்த்தப்பட்டுள்ள கட்டணம், ஜூலை ஒன்றாம் தேதி முதல் அமலுக்கு வருகிறது.

>>>>><<<<<<<<<

மக்களின் அடிப்படைப் பிரச்சினைகளுக்கு உடனடி தீர்வு காணப்பட வேண்டும் என்று அதிகாரிகளுக்கு மாநில அமைச்சர் கீர்த்தனா அறிவுறுத்தியுள்ளார்.

>>>>><<<<<<<<<

தொழில்நுட்ப ஜவுளி குறித்த ஆய்வுக் கூட்டத்தில், மாநில அமைச்சர் திரு விஜய் பாலாஜி தலைமையில் கோவையில் நடைபெற்றது.

>>>>><<<<<<<<<

காஞ்சிபுரம் மாவட்டம் வாலாஜாபாத் வட்டாச்சியர் அலுவலகத்தில் நடைபெற்ற வருவாய் தீர்ப்பாயக் கூட்டத்தில், ஆட்சியர் திருமதி சினேகா பொதுமக்களிடம் குறைகளைக் கேட்டறிந்தார்.

>>>>><<<<<<<<<

19 ஆயிரத்து 491 காப்புரிமைகள் பதிவு செய்யப்பட்டு, நாட்டிலேயே தமிழகம் முன்னோடி மாநிலமாகத் திகழ்வதாக, தொழில் முனைவோர் மேம்பாட்டு நிறுவனம் தெரிவித்துள்ளது.

>>>>><<<<<<<<<

விளையாட்டுச் செய்திகள்

உலகக்கோப்பை மகளிர் டிவென்ட்டி டிவென்ட்டி கிரிக்கெட் போட்டியில் இந்தியா 5 விக்கெட் வித்தியாசத்தில் பங்களாதேஷை வென்றது.

மான்செஸ்டரில் நேற்று நடைபெற்ற இப்போட்டியில் முதலில் பேட் செய்த பங்களாதேஷ் நிர்ணயிக்கப்பட்ட 20 ஓவரில் 8 விக்கெட் இழப்பிற்கு 136 ரன் எடுத்தது.

இதனையடுத்து 137 ரன் எடுத்தால் வெற்றி என்ற இலக்குடன் ஆடிய இந்தியா 16 புள்ளி ஐந்து ஓவரில் 5 விக்கெட் இழப்பிற்கு 139 ரன் எடுத்தது.

>>>>><<<<<<<<<

இந்தியா - அயர்லாந்து அணிகளுக்கிடையேயான முதலாவது டிவென்ட்டி- டிவென்ட்டி கிரிக்கெட் போட்டி இன்று நடைபெறுகிறது.

Belfast-ல் இப்போட்டி இந்திய நேரப்படி மாலை 6 மணிக்குத் தொடங்குகிறது.

>>>>><<<<<<<<<

உலகக்கோப்பை ஜூனியர் துப்பாக்கி சுடும் போட்டியில், இந்தியா ஒரு வெள்ளி, ஒரு வெண்கலப் பதக்கம் வென்றது.

ஜெர்மனியில் நடைபெற்ற இப்போட்டியின், மகளிர் 50 மீட்டர் பிஸ்டல் பிரிவில், இந்தியாவின் ஐஸ்வர்யா ரவிச்சந்திரா Balehosur வெள்ளிப் பதக்கம் வென்றார்.

ஆடவர் 50 மீட்டர் பிஸ்டல் பிரிவில், இந்தியாவின் ராஜ் சந்திரா வெண்கலப் பதக்கம் வென்றார்.

இப்போட்டியின் இந்தியா 7 தங்கம், 8 வெள்ளி, 10 வெண்கலப் பதக்கங்களுடன் பதக்கப்பட்டியலில் முதலிடம் பெற்றது.

>>>>><<<<<<<<<

ஆசியக்கோப்பை *Bridge* சாம்பியன் போட்டியில், இந்தியா-ஏ அணி அரையிறுதிக்கு முன்னேறியுள்ளது.

கோவாவில் நடைபெற்று வரும் இப்போட்டியின் லீக் சுற்றில் மூன்றாவது இடத்தைப் பிடித்ததன் மூலம், இந்தியா-ஏ ஆடவர் அணி அரையிறுதிக்கு முன்னேறியது.

>>>>><<<<<<<<

ஆசிய கோப்பை வாலிபால் சாம்பியன் போட்டியில் இந்தியா அரையிறுதிக்கு முன்னேறியுள்ளது.

அகமதாபாத்தில் நேற்று நடைபெற்ற காலிறுதி ஆட்டத்தில் இந்தியா 26-24, 25-15, 30-28, என்ற புள்ளி கணக்கில் ஆஸ்திரேலியாவை வென்றது.

>>>>>END<<<<<<<<